




## अध्याय ३८ वा.



श्रीगणेशाय नमः । श्रीसरस्वत्यै नमः । श्रीगुरुभ्यो नमः ।  
श्रीकुलदेवतायै नमः । श्रीसीतारामचंद्राभ्यां नमः  
॥ श्रीसद्गुरुसाईनाथाय नमः ॥

सकल जगदानंदकरा । भक्तेष्ट संपादन तत्परा ॥  
चरणाश्रित त्रितापहरा । नमन गुरुवरा तव पाया ॥ १ ॥  
प्रणतपाला परमउदारा । शरणागतभक्तोद्धारा ॥  
करावया लोकोपकारा । त्वां अवतारा धरियेलें ॥ २ ॥  
जयजयाजी द्वैतदलना । जयजयाजी भक्तमनमोहना ॥  
जयजयाजी भवापहरणा । जयकरुणाघना गुरुराया ॥ ३ ॥  
कोठील भाग्य आलें फळा । जेणें हे चरण पाहिले डोळां ॥  
भोगिला समागम सुखसोहळा । गेली ती वेळा परती न ये ॥ ४ ॥  
केवळ ब्रह्माची जी मूस । ओतून शुद्ध स्वरूपरस ॥  
आकारली जी मूर्ती सुरस । तीच कीं संतावतंस साई ॥ ५ ॥  
साई तोचि आत्माराम । तोचि पूर्णानंदधाम ॥  
स्वर्यें अवाप्तसकल काम । करीत निष्काम भक्तांस ॥ ६ ॥  
जो सर्व धर्म विधारक । ब्रह्मक्षात्रतेज एक ॥  
तयांसह मृत्यूचा घोटक । लक्षण हें त्रोटक जयाचें ॥ ७ ॥  
जन्ममरणादि संबंध । तोडी तडतडा जो हे बंध ॥  
तया मी जड अंध । साष्टांग वंदन करीतसें ॥ ८ ॥

गताध्यायीं अति आवडी । वर्णिली साईनाथांची चावडी ॥  
 आतां ये अध्यायीं हंडी । परिसा अखंडीत सुखदायी ॥ ९ ॥  
 तान्हे बाळ खाऊं जाणें । काय खाऊं तें तें नेणें ॥  
 दूध वा कवळ लावूनि भरवणें । काळजी ही घेणें मातेनें ॥ १० ॥  
 तैसीच माझी साई माता । लेखणी लेववूनि माझिये हाता ॥  
 लिहिवून घेई हा प्रबंध आयता । आवडी निजभक्ताकारणें ॥ ११ ॥  
 युगायुगाचें सिद्धि साधन । मानव धर्मशास्त्रीं वचन ॥  
 कृतीं तप त्रेतीं ज्ञान । द्वापरी यज्ञ दान कर्लीं ॥ १२ ॥  
 सदा सर्वदा दानधर्म । क्षुधाशांती परम वर्म ॥  
 अन्न दान नित्य नेम । कर्मात कर्म हें आद्य ॥ १३ ॥  
 होतां दोन प्रहरचे बारा । अन्नावीण जीव घाबरा ॥  
 जैसें आपणा तैसेंच इतरां । जाणील अंतरा तोचि भला ॥ १४ ॥  
 आचारधर्मा माजी प्रधान । अग्रगण्य अन्नदान ॥  
 पाहूं जातां त्याहून । कांहीं न आन श्रेष्ठत्वे ॥ १५ ॥  
 परब्रह्मस्वरूप अन्न । त्यांतून भूतें होती निष्पन्न ॥  
 अन्नचि जीवें जगाया साधन । अन्नांतलींन अवसानीं ॥ १६ ॥  
 वेळीं अवेळीं येतां अतिथि । अन्नदाने सुखवावा गृहस्थीं ॥  
 अन्नाविण जे माघारा लाविती । अचूक दुर्गती आमंत्रिती ॥ १७ ॥  
 वस्त्रपात्रादिदानीं विचार । अन्नदानीं नलगे आधार ॥  
 कोणी कधींही येवो दारावर । बरवा न अनादर त्याचा ॥ १८ ॥  
 ऐसी अन्नदानाची महती । एतदर्थ प्रमाण श्रुती ॥  
 म्हणोनि बाबाही अन्न संतर्पिती । लौकिकरीती आचरिती ॥ १९ ॥

पैसा अडका इतर दान । अपूर्ण अन्नदानावीण ॥  
 कायसे उडुगण शशीविहीन । शोभे का पदकाविण हार ॥ २० ॥  
 षड्रसानीं जैसें वरान्न । पुण्यांत पुण्य अन्नदान ॥  
 मुकुट शोभेना कळसावीण । कमल विहीन सर तैसें ॥ २१ ॥  
 भजन जैसें प्रेमावीण । कुंकुमावीण सुवाशीण ॥  
 सुस्वरावीण गाण्याचा शीण । तक्र अलवण अस्वादू ॥ २२ ॥  
 त्यांतही व्याधिष्ट शक्तिहीन । अंध पंगू बधिर दीन ॥  
 तयांला आधीं घालावें अन्न । आप्तेष्ट जन त्या मार्गे ॥ २३ ॥  
 आतां बाबांच्या हंडीची कल्पना । साधारणतः श्रोतयां मना ॥  
 व्हावी म्हणोनि करितों यत्ना । जिज्ञासुजना प्रीत्यर्थ ॥ २४ ॥  
 मशिदीचिया अंगणांत । चूल एक मोठी रचीत ॥  
 वरी विस्तीर्ण पातेले ठेवीत । पाणी तें नियमित घालुनी ॥ २५ ॥  
 कधीं ' मिठे चावल ' करित । कधीं पुलावा मांसमिश्रित ॥  
 कधीं कणिकेचीं मुटकुळीं वळित । वरानीं शिजवीत डाळीच्या ॥ २६ ॥  
 कधीं करून कणिकेचे रोडगे । अथवा थापून कणिकेचे पानगे ॥  
 सोडीत शिजत्या वरणांत अंगें । मुटकुळ्यां संगें हळुवार ॥ २७ ॥  
 मसाला वाटून पाट्यावरती । स्वयें करीत पाक निष्पत्ती ॥  
 मुगवड्या करुनि स्वहस्तीं । हळूच सोडिती हंडींत ॥ २८ ॥  
 स्वर्गादि भुवनाचिया आशा । यज्ञार्थीं करवूनियां पशुहिंसा ॥  
 ब्राह्मणही सेविती पुरोडाशा । सशास्त्र हिंसा ही म्हणती ॥ २९ ॥  
 तैसेच मुल्लास आज्ञापून ! करऊनि शास्त्रोक्त मंत्रोच्चारण ॥  
 बाबाही करवीत अजाहनन । विधिविधान पुरःसर ॥ ३० ॥  
 कधीं मोठी कधीं लहान । हंडीचे या प्रकार दोन ॥  
 तियेमाजी शिजवूनि अन्न । करवीत भोजन अन्नार्थियां ॥ ३१ ॥

पन्नास जणा पुरेसैं अन्न । पुरवी जी ती हंडी लहान ॥  
 जियेंत शंभर पात्रें जेऊन । उरे जैअन्न ती मोठी ॥ ३२ ॥  
 तदर्थ आपण वाणियाकडे । स्वयें जाऊनि ठरवीत आकडे ॥  
 उधारीची वार्ता न तिकडे । पैसे ते रोकडे हातावरी ॥ ३३ ॥  
 मीठ, मिरची, जिरें, मिरें । भाजीपाला नारळ खोबरें ॥  
 स्वयें बाबा आणीत सारें । पूर्ण विचारें ठरवून ॥ ३४ ॥  
 स्वयें बैसूनि मशीदीतें । जातें मांडूनिया निज हातें ॥  
 गहू डाळ जोंधळियातें । बाबानीं तेथें दळावें ॥ ३५ ॥  
 हंडी प्रीत्यर्थ मुख्य परिश्रम । बाबाच आपण करीत अविश्रम ॥  
 मसाला वाटावयाचेंही कर्म । करीत कीं परम मनोभावे ॥ ३६ ॥  
 करावया सौम्य वा प्रखर । चुल्ली माजील वैश्वानर ॥  
 इंधनें हीं स्वयें खालवर । करीत वरचेवर बाबा ॥ ३७ ॥  
 डाळ घालुनिया भिजत । स्वयें पाट्यावर वाटू लागत ॥  
 हिंग जिरें कोथिंबिर मिश्रित । खमंग बनवीत खाद्य स्वयें ॥ ३८ ॥  
 तिंबूनिया कणकीचे गोळे । करूनि सव्वा हात त्रेटोळें ॥  
 लाटूनिया मग ते सगळें । करीत पोळे विस्तीर्ण ॥ ३९ ॥  
 जोंधळ्याचें पीठा आंत । पाणी घालूनि प्रमाणांत ॥  
 करूनियां तें तक्रमिश्रित । आंबीलही करीत हंडींत ॥ ४० ॥  
 तीही अंबील अवघीयांतें । परमप्रेमें बाबा हातें ॥  
 वाढीत इतर अन्ना समवेतें । अति आदरें ते समयीं ॥ ४१ ॥  
 असो हंडी शिजली पूर्ण । ऐसी नीट पारख करून ॥  
 चुल्ली खालीं उतरवून । मशीदी नेऊन ठेववीत ॥ ४२ ॥  
 विधिपूर्वक मौलवी हस्तें । फात्या देववून त्या अन्नातें ॥  
 प्रसाद पाठवीत म्हाळसापतीतें । आणीक तात्यांतें आरंभीं ॥ ४३ ॥

मग तें शेष सकळ अन्न । बाबा वाढीत निज हस्ते करून ॥  
 गरीब दुबळे तृप्त करून । सुख समाधान पावत ॥ ४४ ॥  
 ते अन्नार्थी यावत्तृप्ति । अन्न सेविती उल्लासवृत्ति ॥  
 वरी बाबा आग्रह करिती । ध्या ध्या म्हणती प्रीतीनें ॥ ४५ ॥  
 काय तयांचें पुण्य गहन । जया हें लाधलें तृप्ति भोजन ॥  
 स्वयें बाबा ज्यां ओगरिती अन्न । काय ते धन्य भाग्याचे ॥ ४६ ॥  
 येथें सहज येईल आशंका । प्रसाद म्हणून बाबा लोकां ॥  
 समांस अन्न ही भक्तां अनेका । निःशंक मनें कां वाढीत ॥ ४७ ॥  
 तरी या शंकेचें निराकरण । करावया न लगे शीण ॥  
जयांस नित्याचें मांसाशन । तयांसिच हें अन्न वाढीत ॥ ४८ ॥  
 आजन्मांत नाहीं सहवास । त्या स्पर्शू न देती मांसास ॥  
 कधींही न करिती हें साहस । प्रसादीं लालसा त्यां देती ॥ ४९ ॥  
 गुरु स्वयें प्रसाद देतां । सेव्यासेव्याचा विकल्प येतां ॥  
 शिष्य पावे निजात्मघाता । अघःपातातें जाई ॥ ५० ॥  
 या तत्वाची कोठवर जाण । जाहली अपुल्या भक्तांलागुन ॥  
 म्हणोनि थड्या विनोदें करून । बाबां हें आपण अनुभवित ॥ ५१ ॥  
 ये अर्थींची अल्प वार्ता । आठवली जी लिहितां लिहितां ॥  
 श्रोतीं परिसिजे स्वस्थ चित्ता । निजहितार्था लागून ॥ ५२ ॥  
 आली एकदां एकादशी । बाबा वदती दादापाशीं ॥  
 कोन्हाळ्याहून सागोतीशीं । आणविशी का मजलागीं ॥ ५३ ॥  
 तदर्थ साईनी रुपये काढिले । दादापाशीं मोजून दिधले ॥  
 जातीनें जा आज्ञापिलें । तूच हें केलें पाहिजे ॥ ५४ ॥  
 नामें गणेश दामोदर । उपनाम जयांचें केळकर ॥  
 जन जाणोनि ते वयस्कर । दादाच सर्व संबोधिती ॥ ५५ ॥

हरि विनायक साठ्यांचें श्वशुर । साईपदीं प्रेम अनिवार ॥  
 ब्राह्मण ब्रह्मकर्मी आदर । आचारविचारसंपन्न ॥ ५६ ॥  
 करितां रात्रंदिन निजगुरु सेवा । धणी न पुरे जयाच्या जीवा ।  
 तयास या आज्ञेचा नवलावा । नकळे वाटावा कैसेनी ॥ ५७ ॥  
 जयाचीं गात्रें अविकळ । जया पूर्वाभ्यासाचें बळ ॥  
 तयाचें मन कधीं न चंचळ । बुद्धीही अचळ गुरुपदीं ॥ ५८ ॥  
 धनधान्य वस्त्रार्पण । हेंच नव्हे दक्षिणादान ॥  
 गुर्वाज्ञेचें अनुष्ठान । गुरु संतोषण दक्षिणा ॥ ५९ ॥  
 काया वाचा मनादिकांची । करी जो कुरवंडी सर्वाची ।  
 अंतीं जो साधी गुरुकृपेची । प्राप्ती तयाची निजश्रद्धा ॥ ६० ॥  
 मग ती आज्ञा बंदूनि शिरीं । कपडे करुनि आले सत्वरी ॥  
 निघाले जाऊं त्या गांवावरी । तंव माघारीं बोलविलें ॥ ६१ ॥  
 अरे ही खरेदी करावयास । कोणास तरी पाठवीनास ॥  
 म्हणाले जाण्या येण्याचा त्रास । उगी न सायास करावे ॥ ६२ ॥  
 मग ती सागोती आणावयास । दादांनीं पाठविलें पांडू गड्यास ॥  
 इतुक्यांत बाबा वदती दादांस । पहा त्या समयास काय तें ॥ ६३ ॥  
 पांडू निघाला जावयास । पाहूनि लागला तो रस्त्यास ॥  
 राहूं दे म्हणती आजचा दिवस । परतवी तयास माघारा ॥ ६४ ॥  
 असो पुढें एक्या काळीं । आली हंडी बनविण्याची उकळी ॥  
 चुलीवरी डेग चढविली । सागोती रिचविली तियेंत ॥ ६५ ॥  
 तांदूळ धुवून टाकिले तींत । यथा प्रमाण पाणी घालीत ॥  
 लांकडें सारून खालीं चुलींत । बाबा ती फुंकीत बैसले ॥ ६६ ॥  
 गांव सगळा त्यांना अंकित । कोणीही आनंदे बसता फुंकीत ॥  
 परी बाबांच्या आज्ञे विरहीत । चालेना हिंमत कवणाची ॥ ६७ ॥

अन्नही रांधून आणावयास । आज्ञाच करण्याचा अवकाश ॥  
 परम सोत्कंठ साईचे दास । साईच उदास एतदर्थ ॥ ६८ ॥  
 उदास म्हणणें हेंही नसार्थ । स्वयंपाकीं जया स्वार्थ ॥  
 तो इतरांतें कष्टवील किमर्थ । अन्नदानार्थ परक्रियां ॥ ६९ ॥  
 निजनिवाहा पोटापूरी । स्वयें जो मागे मधुकरी ॥  
 हिंडे तदर्थ दारोदारीं । मागे भाकरी चतकोर ॥ ७० ॥  
 तोच करावया अन्नदान । सोशील जेव्हां कष्ट आपण ॥  
 तेव्हांच तयातें समाधान । राहीना अवलंबून कोणावरी ॥ ७१ ॥  
 शंभर पात्रांचा स्वयंपाक । होईल इतुकें पीठकणीक ॥  
 तांदूळ डाळ पाहूनि चोख । आणीत रोख बाबा स्वयें ॥ ७२ ॥  
 स्वयें सूप घेऊन हातीं । वागियाचे दुकानीं जे जाती ॥  
 व्यवहारीं चोख असावें किती । जन हें शिकती जयाचेनी ॥ ७३ ॥  
 वस्तू स्वयें हातीं घेऊन । करित दरदाम कसून ॥  
 कोणी जाऊं न शके छकवून । गर्व हरून जातसे ॥ ७४ ॥  
 ऐसा हिशेबीं आव घालिती । पईही न तेथें जाऊं देती ॥  
 पांच मागतां दहा देती । दाम चुकविती हातोहात ॥ ७५ ॥  
 स्वयें कामाची मोठी हौस । दुजियानें केलें न चले त्यांस ॥  
 न धरीं कधीं कुणाची आस । परी न त्रास कवणाचा ॥ ७६ ॥  
 हें एक तत्त्व बाबापाशीं । होतें जागृत अहर्निशीं ॥  
 म्हणून या हंडीचें कार्याशीं । साह्य न कोणाशीं मागत ॥ ७७ ॥  
 हंडीच काय धुनीच्या लगत । सर्पणाचे खोलीची भित्त ॥  
 पूर्वभागाची तीन चतुर्थ । स्वहस्त रचित बाबांची ॥ ७८ ॥  
 महादू करी कर्दमगारा । बाबा थापी घेऊनि निजकरा ॥  
 रचीत विटांच्या थरावर थरा । भिंती उभारावयास ॥ ७९ ॥

आणीक बाबा काय न करिती । मशीद आपण स्वयें सारविती ॥  
 हातीं कफनी लंगोट शिवती ॥ आस न ठेविती कवणाची ॥ ८० ॥  
 हंडींतून येतां वर । वाफा उसळत असतां भयंकर ॥  
 अस्तनी सारुनि बाबा निजकर । घालूनि खालवर ढवळीत ॥ ८१ ॥  
 पाहूनि तपेलें स्वतःखतलें । ढवळण्याचें योग्य झालें ॥  
 नवल बाबा ऐसिया वेळे । अगाधलीले दावीत ॥ ८२ ॥  
 कोठें रक्तामांसाचा हात । कोठें तपेलें प्रखर रखरखीत ॥  
 परी न भाजल्याची खूण यत्किंचित । न भयभीत मुखचर्या ॥ ८३ ॥  
 जो भक्तांचिया पडतां मस्तकीं । तात्काळ वारी त्रितापसमस्तकीं ॥  
 तयासीं कैसें दुखवावें पावकीं । महती न ठावकी काय तया ॥ ८४ ॥  
 भिजली डाळ पाट्यावरती । घालुनिया स्वयें निवडिती ॥  
 स्वयें वरवंटा घेऊनि वाटिती । मुगवड्या बनविती निज हस्तें ॥ ८५ ॥  
 मग त्या हंडींत हळूच सोडिती । खालीं न लागाव्या म्हणुनी घाटिती ॥  
 तयार होतां हंडी उतरिती । प्रसाद वाटिती सकळिकां ॥ ८६ ॥  
 सकळिकां कां म्हणतील श्रोते । साईबाबा तों यवन होते ॥  
 मग ऐसिया अधर्माचरणार्ते । जाहले करविते कैसेनी ॥ ८७ ॥  
 या शंकेचें एकचि उत्तर । धर्म आणि अधर्म विचार ॥  
 साईपाशीं हें साचार । निरंतर जागत ॥ ८८ ॥  
 हंडींतील शिजलेले पदार्थ । ध्यावेत सर्वांनी सेवनार्थ ॥  
 ऐसा दुराग्रह यत्किंचित । साई न धरीत केव्हांही ॥ ८९ ॥  
 परी तो प्रसाद व्हावा प्राप्त । ऐसिया सदिच्छें जे जे प्रेरित ॥  
 तयांची केवळ वासना पुरवित । प्रपंच न करीत केव्हांही ॥ ९० ॥  
 शिवाय ठावी कोणास ज्ञाती । मशीदीं वसती यवन म्हणती ॥  
 परी तयांची आचरिती रीती । पाहूनि जाती कळेना ॥ ९१ ॥



भक्त जयास देव मानिती । जयाच्या तें पदरजीं लोळती ॥  
 तयाची अवलोकी काय जाती । परमार्थ प्राप्ती धिक् त्याची ॥ ९२ ॥  
 इहामुत्रीं जो बाणला विरक्ती । विवेक वैराग्य जयाची संपत्ति ॥  
 काय तयाची पहाणें जाती ॥ परमार्थ प्राप्ती धिक् त्याची ॥ ९३ ॥  
 धर्माधर्मातींत स्थिती । जयाची शुद्ध आनंदवृत्ती ।  
 काय तयाची पाहणें जाती ॥ परमार्थ प्राप्ति धिक् त्याची ॥ ९४ ॥  
 ऐसें हें बाबांचें चरित । मी तों गाई निजसुखार्थ ॥  
 असेल कोणा श्रवणाची आर्त । पुरेलही भावार्थ तयाचा ॥ ९५ ॥  
 असो या कथेचें अनुसंधान । राहिलें मार्गेंच पहा परतून ॥  
 बाबा दादास अनुलक्षून । वदती अवधान द्या तेथें ॥ ९६ ॥  
 खारा पुलावा आहे केला । पाहिलास का कैसा झाला ॥  
 दादांनीं उपचारार्थ नावाजिला । होहो चांगला म्हणूनी ॥ ९७ ॥  
 दादा पुराणेभक्त वरिष्ठ । स्नान संध्या नियमनिष्ठ ॥  
 पाहती सदा शिष्टाशिष्ट । तयां न हें इष्ट वाटलें ॥ ९८ ॥  
 नाहीं कधीं दृष्टीं देखिला । नाहीं कधीं जिव्हे चाखिला ॥  
 ऐसियास कैसा म्हणसी चांगला । म्हणती दादाला तव बाबा ॥ ९९ ॥  
 काढ कीरे डेगीचें झांकण । पहा कीं आंत हात घालून ॥  
 मग स्वयें तयांचा हस्त धरून । खुपसिती आंतून डेगीच्या ॥ १०० ॥  
 पुढें म्हणती हात काढ । पळा घे हा ताटांत वाढ ॥  
 सोवळ्याची न धरी चाड । उगीच वाड मारूं नको ॥ १०१ ॥  
 संत म्हणतील शिष्यास वाट । कल्पनाच ही आधीं अचाट ॥  
 संत कृपेनें भरले घनदाट । तयाची वाट त्यां ठावी ॥ १०२ ॥  
 खऱ्या प्रेमाची उठतां लहरी । माता ही मुला घेचि मटा करीं ॥  
 मग जें बाल आरोळी मारी । तव तीच धरी पोटासीं ॥ १०३ ॥

अभक्ष भक्षार्थी जयाचें मन । तयाची वासना करिती शमन ॥  
 तेंच करी जो मनाचें दमन । तयास अनुमोदन दे साई ॥ १०४ ॥  
 ही आज्ञापालन मीमांसा । जाई कधीं ती इतुकी कळसा ॥  
 स्पर्शले जे न आजन्म मांसा । तयांचा भरवसां डळमळे ॥ १०५ ॥  
 पाहूं जातां वस्तुस्थिति । ऐसिया भक्ता कवणाही प्रती ॥  
 कधीं न बाबा स्वयें प्रवर्तविती । उन्मार्गवर्ती व्हावया ॥ १०६ ॥  
 असो सन एकोणीसशें दहा । तया वर्षापूर्वीं पहा ॥  
 योग हंडीचा वरचेवर हा । बहु उत्साहा समन्वित ॥ १०७ ॥  
 तेथून पुढें मुंबा शहरीं । दास गणूची आली फेरी ॥  
 साईमहात्म्य कीर्तनगजरीं । कोंदिलें अंतरीं सकळांच्या ॥ १०८ ॥  
 तेव्हां पासून बाबांची महती । कळूनि आबालवृद्धांप्रती ॥  
 तेथूनि जन जाऊं लागती । शिरडी न गणती तयांची ॥ १०९ ॥  
 पुढें पूजा पंचोपचार । नैवेद्याचे नानाप्रकार ॥  
 सुरू झाले आहार उपहार । दुपारतिपार बाबांस ॥ ११० ॥  
 वरण भात शिरापुरी । चपात्या चटणी कोशिंबिरी ॥  
 नानाविध पंचामृत खिरी । अन्नसामुग्री लोटली ॥ १११ ॥  
 यात्रा लोटली अपरिमित । जो तो दर्शना जाई धांवत ॥  
 साई चरणीं नैवेद्य अर्पित । क्षुधार्त संतृप्त सहजेंच ॥ ११२ ॥  
 होऊं लागले राजोपचार । ढाळू लागले छत्रचामर ॥  
 टाळ घोळ वाद्य गजर । भजक परिवार वाढला ॥ ११३ ॥  
 महिमा वाढला सर्वत्र । गाऊं लागले स्तुतिस्तोत्र ॥  
 पुढें शिरडी जाहलें क्षेत्र । परम पवित्र यात्रार्थियां ॥ ११४ ॥  
 तेणें हंडीचें कारण सरलें । नैवेद्य इतुके येऊं लागले ॥  
 त्यांतचि फकीर फुकरे धाले । उरूं लागलें अन्न बहु ॥ ११५ ॥

आतां कथितों आणिक कथा । परिसता आनंद होईल चित्ता ॥  
 आराध्य वस्तूचा अनादर करितां । बाबा निजचित्ता अप्रसन्न ॥११६॥  
 करुनि कांहीं तरी अनुमान । कोणी साईस म्हणती ब्राह्मण ॥  
 कोणी तया मुसलमान । ज्ञाती विहीन असतां तो ॥ ११७ ॥ :  
 नाहीं जयाचें ठावठिकाण । कवण्या ज्ञाती केव्हां जनन ॥  
 कवण माता पिता हें ज्ञान । कैसा मुसलमान ब्राह्मण वा ११८ ॥  
 असता जरी मुसलमान । कैसें मशीदींत अग्न्याराधन ॥  
 असतें का तेथ तुलसी वृंदावन । घंटावादन साहता का ॥ ११९ ॥  
 करुं देता शंकरस्फोरण । सवादित्र कथा कीर्तन ॥  
 टाळ घोळ मृदंग वादन । हरिनाम गर्जन मशीदीं ॥१२० ॥  
 असता जरी मुसलमान । मशीदींत स्वयें बैसून ॥  
 करुं देता का गंध चर्चन । तेथ सहभोजन करिता का ॥ १२१ ॥  
 असता जरी मुसलमान । असते काय सविंध कान ॥  
 निजपल्लवचे दाम वेंचून । करिता का जिर्णोद्धारण देऊळार्चे ॥१२२॥  
 धारण करिता का स्नानोत्तर । महावस्त्र पीतांबर ॥  
 उलट आराध्य दैवतां अनादर । झालिया क्षणभर खपत नसे ॥१२३॥  
 ये अर्थांची बोधक कथा । आठवली जी लिहितां लिहितां ॥  
 सादर करितों अतिविनीतता । स्वस्थ चित्ता परिसिजे ॥ १२४ ॥  
 पहा एकदां ऐसें घडलें । बाबा लेंडीहून परतले ॥  
 मशीदीसी येऊन बैसले । भक्त पातले दर्शना ॥ १२५ ॥  
 त्यांतची बाबांच्या बहुप्रीतीचे । होते भक्तवर चांदोरकर साचे ॥  
 आले भुकेले दर्शनाचे । विनीवौल्यांचे समवेत ॥ १२६ ॥  
 नमस्कारोनि साईनाथा । सन्मुख बैसले ते उभयतां ॥  
 चालल्या असतां कुशळवार्ता । बाबा अवचितां रागावले ॥ १२७ ॥

१ धुनीची पूजा अथवा अग्नि होत्र. २ नानासाहेब चांदोरकर.

३ नानासाहेबांचे साडू.

म्हणती नाना तुजकडून । व्हावें कैसें हें विस्मरण ॥  
 हेंच काय त्वां केलें संपादन ॥ मज सर्वे दिन घालवूनि ॥ १२८ ॥  
 त्वां जी माझी केली संगती । अखेर तीची हीच का गती ॥  
 ऐसी कैसें भ्रमली मती ॥ यथा निगुती मज सांग ॥ १२९ ॥  
 परिसोनि नाना अधोवदन । मनीं विचारिती कोप कारण ॥  
 होईना कांहींही आठवण । मन उद्विग्न जाहलें ॥ १३० ॥  
 चुकलें कोठें कांहीं कळेना । कोपास कांहीं कारण दिसेना ॥  
 परी कांहीं तरी जाहल्याविना । बाबा न कोणा दुखवती ॥ १३१ ॥  
 म्हणोनि बाबांचे पाय धरिले । बहूतांपरी विनविलें ॥  
 अखेर नानांनी पदर पसरिले । पुसिलें भरलें का रागें ॥ १३२ ॥  
 वर्षानुवर्ष माझी संगती । असतां तुझी हे का गती ॥  
 काय झालें तुझिया मती । बाबा वदती नानातें ॥ १३३ ॥  
 कोपरगांवीं कधीं आलां । वृत्तांत काय वाटेसी घडला ॥  
 मार्गांत मध्यें कोठें उतरलां । तांगा हांकिला कीं थेट ॥ १३४ ॥  
 नवल कांहीं घडलें वाटे । साद्यंत परिसावें ऐसें वाटे ॥  
 सांग पां झालें काय कोठें । असो मोठें सान वा ॥ १३५ ॥  
 ऐसें परिसतां नाना उमजले । तात्काळ त्यांचें तोंड उतरलें ॥  
 जरी बोलावया मनीं शरमले । तरी तें केलें निवेदन ॥ १३६ ॥  
 लपवालपवी न चले येथ । मनांत केलें हें निश्चित ॥  
 मग जें घडलें तें साद्यंत । नाना सांगत बाबांतें ॥ १३७ ॥  
 असत्य चालेना साईप्रती । असत्यें नाही साईची प्राप्ति ॥  
 असत्यें जाणें अधोगति । अंतीं दुर्गति असत्यें ॥ १३८ ॥  
 गुरुवंचन महा दुष्कृति । पापास नाही तथा निष्कृती ॥  
 जाणोनि नाना बाबांप्रति । घडलेलें कळविती साद्यंत ॥ १३९ ॥

म्हणती प्रथम टांगा ठरविला । थेट शिरडीचा ठराव केला ॥  
 गोदातटींचा दत्त अंतरला । विनीवाल्यांना त्यायोगे ॥ १४० ॥  
 विनीवाले दत्तभक्त । लागतां दत्त मंदिर मार्गात ॥  
 उतरावे खालीं आले मनांत । दर्शनार्थ दत्ताच्या ॥ १४१ ॥  
 परी होती मजला घाई । मीच त्यांतें केली मनाई ॥  
 शिरडीहून परतता पाहीं । घेतां हें येईल दर्शन ॥ १४२ ॥  
 ऐसा होऊन उतावेळ । शिरडीस यावया होईल वेळ ॥  
 म्हणोनि केली म्यां टाळाटाळ । भेट हेळसिळी दत्ताची ॥ १४३ ॥  
 पुढें करितां गोदास्नान । कंटक मोठा पायीं रूतून ॥  
 मार्गी अत्यंत जाहला शीण । काढिला उपटून प्रयत्नें ॥ १४४ ॥  
 तव बाबा देती इषारा । बरी ही नव्हे ऐसी त्वरा ॥  
 सुटलासि काट्यावरी तूं बरा । करुनि अनादरा दर्शनीं ॥ १४५ ॥  
 दत्ता सारिखें पूज्य दैवत । असतां सहज मार्गी तिष्ठत ॥  
 अभागी जो दर्शनवर्जित । मी काय पावत त्यासी ॥ १४६ ॥  
 आतां असो हंडीची वार्ता ॥ मशीदी माजी साईसमवेता ॥  
 काय ती अपरान्ह भोजन पावनता ॥ भक्त प्रेमळता साईची ॥ १४७ ॥  
 माध्यान्ह पूजा झालियावरती । प्रत्यही होतां बाबांची आरती ॥  
 भक्तजन जंव माघारा परतती । उदी तंव देती समस्तां ॥ १४८ ॥  
 मशीदीचिया धारेवरती ॥ बाबा येऊनि उभे ठाकती ॥  
 भक्तगण अंगणीं तिष्ठती ॥ चरण वंदिती एकेक ॥ १४९ ॥  
 पायावरी ठेवुनी डोई ॥ जो जो सन्मुख उभा राही ॥  
 त्या एकेका भाळीं ते समई ॥ लावीत साई उदीतें ॥ १५० ॥  
 आतां समस्तीं लहानाथोरीं ॥ जावें जेवाया आपुलाल्या घरीं ॥  
 वंदूनि बाबांची आज्ञा ही शिरीं । जन माघारीं परतत ॥ १५१ ॥

फिरतां मग बाबांची पाठ । पडदा ओठीत यथा परिपाठ ॥  
 ताटावाट्यांचा खणखणाट । होई मग थाट प्रसादाचा ॥ १५२ ॥  
 साईकरस्पर्शें पूत । नैवेद्यशेष मिळावा परत ॥  
 म्हणोनि मार्गप्रतीक्षा करीत । कित्येक बैसत अंगणीं ॥ १५३ ॥  
 येरीकडे निंबरानिकट । बाबा जंव बैसती करुनि पाठ ॥  
 दोहीं बाजूस पंक्तीचा थाट । आनंद उद्भूट सकळिकां ॥ १५४ ॥  
 जो तो आपापला नैवेद्य सारी । साई समर्थाचिया पुढारीं ॥  
 तेही मग एका ताटाभीतरी । निजकरें करीत एकत्र ॥ १५५ ॥  
 तें बाबांच्या हातीचें शित । लाधाया पाहिजे भाग्य अमित ॥  
 जेणें भोक्ता सबाह्य पुनीत । सफल जीवित त्याचें ॥ १५६ ॥  
 वडे अपूप सांजोच्या पुरिया । कधीं शिखरिणी घारगे फोणिया ॥  
 विविध शाका खिरी कोशिंबिरीया । बाबा मग बरविया एकवटी १५७  
 एणे विधी मग तें अन्न । बाबा करीत ईश्वरार्पण ॥  
 मग शर्मा नाना कडून । ताटेंभरभरून वाढवीत ॥ १५८ ॥  
 पुढें एकेकास बोलावून । अपुले पार्शीं बैसवून ॥  
 परमानंदें प्रीती करून । आकंठ भोजन करवीत ॥ १५९ ॥  
 खमंगघृतें जो सुखाडला । पोळीवरान्न इहीं मिसळिला ॥  
 ऐसा करुनि गोड काला । बाबा सकलांला वाढीत ॥ १६० ॥  
 सेवितां हा प्रेमाचा काला । काय गोडी ब्रह्मानंदाला ॥  
 भोक्ता बोटें चोखीत निवाला । अखंड धाला तृप्तीनें ॥ १६१ ॥  
 कधीं मांडे पूर्ण पोळिया । कधी पुरिया शर्करे घोळलिया ॥  
 कधीं बासुंदी शीरा सांजोरिया । वाढिती गुळ वरिया स्वादिष्ट ॥ १६२ ॥

कधीं शुभ्र अंबेमोहोर । तयावरी वरान्न सुंदर ॥  
 घृत लोणकढें स्वादिष्ट रुचिर । शाखापरिकर वेष्टित ॥ १६३ ॥  
 लोणचें पापड आणि रायतें । नानापरीचीं भजीं भरितें ॥  
 क्वचिदाभ्ल दधितक्र पंचामृतें । धन्य ते सेविते दिव्यान्ना ॥ १६४ ॥  
 जेथें भोक्ता श्री साईनाथ । भोजनाची त्या काय मात ॥  
 भक्त तेथ आकंठ जेवित । ठेकरही देत तृप्तीचे ॥ १६५ ॥  
 ग्रासोग्रासीं समाधान । तुष्टि पुष्टि क्षुधानाशन ॥  
 ऐसें तें गोड सुग्रास अन्न । परम पावन प्रेमाचें ॥ १६६ ॥  
 ग्रासोग्रासीं नाम स्मरत । दिव्यान्नाच्या आहुती देत ॥  
 पात्र अणुमात्र रितें न होत । ओगरिलें जात वरिचेवरी ॥ १६७ ॥  
 जया पक्वान्नीं जया आसक्ति । प्रेमें वाढिती त्यांस तींतीं ॥  
 किती एकांस आम्हरसीं प्रीति । रस त्यां वाढिती प्रीतीनें ॥ १६८ ॥  
 ऐसें हें अन्न वाढावयासी । नानासाहेब निमोणकरांसी ॥  
 अथवा माधवराव देशपांड्यांसी । बाबा प्रतिदिवशीं आज्ञापित ॥ १६९ ॥  
 त्यांचाही नित्य नेम । नैवेद्य वाढणें हेंचि काम ॥  
 तदर्थ करीत अति परिश्रम । परम प्रेम समन्वित ॥ १७० ॥  
 भात सुग्रास जिरेसाळी । जैसी मोगरियाची कळी ॥  
 वरी तुरीची दाळी पिवळी । घृत पळी पळी समस्तां ॥ १७१ ॥  
 वाढितां ये आमोद घमघमित । चटणियांसी भोजन चमचमित ॥  
 अपक्व अरुचिर नाहीं किंचित । यथेष्ट निश्चित जेवती ॥ १७२ ॥  
 त्या स्वानंद ताटीच्या शेवयां । सप्रेम भक्तीचिया कुरंडिया ॥  
 शांतिसुख स्वानुभविया । वांचून जेवावया कोण ये ॥ १७३ ॥  
 हरिरन्नं हरिभोक्ता । हरीच रसाची चवी चाखिता ॥  
 धन्य तेथील अन्न वाढिता । धन्य तो सेविता दाताही ॥ १७४ ॥  
 या सर्व गोडियेचें जें मूळ । ती एक निष्ठा गुरुपदीं प्रबळ ॥  
 गोड नव्हे शर्करा मूळ । गोड ती समूळ श्रीश्रद्धा ॥ १७५ ॥

ऐसैं नित्यश्रीनित्यमंगळ । खीर शिरा काल्याची चंगळ ॥  
 पात्रों बसल्यावर टंगळमंगळ । चाले न अम्मळ ही तेथें ॥ १७६ ॥  
 परोपरीची पाकनिष्पत्ति । सेवूनि होतां उदर पूर्ती ॥  
 विना दध्योदन नाहीं तृप्ति । नसल्यास मागती तक्र तरी ॥ १७७ ॥  
 एकदा स्वच्छ तक्राचा प्याला । जो गुरुरायें निजहस्ते भरिला ॥  
 प्यावया मज प्रेमें दिधला । म्या जंब लाविला ओठास ॥ १७८ ॥  
 शुभ्र स्वच्छ तक्र दृष्टि । पाहोनि जाहली सुखसंतुष्टी ॥  
 लावितां तो प्याला ओष्टीं । स्वानंद पुष्टी लाधलों ॥ १७९ ॥  
 आधींच पक्वान्नीं धालें पोट । तेथ हें होईल कै'सेंन प्रविष्ट ॥  
 आशंका ऐसी घेतां क्लिष्ट । घुटका तो स्वादिष्ट लागला ॥ १८० ॥  
 पाहोनि ऐसा मी संकोचित । बाबा अति काकुळती वदत ॥  
 पिऊनि घेरे तें समस्त । योग न हा परत जणुं गमळा ॥ १८१ ॥  
 असो पुढें आलीच प्रचीती । येथून पुढें दो मासांतीं ॥  
 बाबा अपुला अवतार संपविती । खरेंच पावती निर्वाण ॥ १८२ ॥  
 आतां तया ताकाची तहान । भागवावया मार्ग न आन ॥  
 विना साईकथामृतपान । तेंच कीं अवलंबन आपुलें ॥ १८३ ॥  
 हेमाड साईनाथासि शरण । साईच देतील पुढां जें स्मरण ॥  
 तेंचि कीं होईल कथा निवेदन । श्रोतीं निजावधान राखावें ॥ १८४ ॥

स्वस्ति श्री संतसज्जनप्रेरिते । भक्त हेमाडपंत विरचिते ॥  
 श्रीसाईसमर्थसच्चरिते । हंडीवर्णनं नाम अष्टत्रिंशत्तमो-

ध्यायः संपूर्णः ॥

॥ श्री सद्गुरु साईनाथार्पणमस्तु । शुभं भवतु ॥